



گورنر KATHY HOCHUL

فوری ریلیز کے لیے: 2023/15/2

گورنر HOCHUL نے نیویارک میں میٹھے پانی میں مفت ماہی گیری کے لیے 2023 کے دنوں کا اعلان کیا ہے

ماہی گیروں کو 18 سے 19 فروری تک بغیر لائسنس کے میٹھے پانی کی مچھلی پکڑنے کا موقع حاصل ہے

گورنر Kathy Hochul نے آج نیویارک میں میٹھے پانی میں مفت ماہی گیری کے دنوں کے لیے 2023 کی تاریخوں کا اعلان کیا ہے۔ اس سال مندرجہ ذیل چھ دنوں کے دوران میٹھے پانی میں ماہی گیری کے لائسنس کی شرط ختم کر دی گئی ہے: 18 سے 19 فروری؛ 24 تا 25 جون؛ قومی شکار اور ماہی گیری کا دن، 23 ستمبر؛ اور 11 نومبر۔

"مفت ماہی گیری کے دنوں پر ماہر ماہی گیروں کو یہ موقع ملتا ہے کہ اس کھیل میں آنے والے نئے لوگوں کے ساتھ مشترکہ طور پر اپنا مچھلی پکڑنے کا شوق پورا کر سکیں،" گورنر Hochul نے کہا۔ "ان دنوں کو پورے سال میں تقسیم کرنے سے ہر عمر، قابلیت اور تجربہ کی سطح کے ماہی گیروں کو مختلف موسموں میں مچھلی پکڑنے اور نیویارک میں ماہی گیری کے وافر مواقع دریافت کرنے کا موقع ملتا ہے -- اس عمل کے ذریعے ہماری مقامی معیشتوں کو فائدہ پہنچتا ہے۔"

ریاست نیویارک کے محکمہ برائے ماحولیاتی تحفظ کے کمشنر Basil Seggos نے کہا، "گزشتہ برسوں کے دوران، DEC کو ان لوگوں سے فیڈ بیک موصول ہوا ہے جنہوں نے نیویارک کے میٹھے پانی کے مفت ماہی گیری کے دنوں میں سے کسی ایک دن میں شرکت کرنے کے بعد مستقل طور پر اس کھیل کا انتخاب کر لیا تھا، اور یہ وہ چیز ہے جسے ہم سننا پسند کرتے ہیں۔ نیویارک کے عالمی معیار کے پانیوں میں ماہی گیری کرنا، سارا سال گھر سے باہر زبردست تفریح سے لطف اندوز ہونے کا ایک موقع ہونے سے بڑھ کر، وقت گزارنے اور خاندان اور دوستوں کے ساتھ مربوط ہونے کا ایک بہترین موقع ہے۔"

DEC مچھلی پکڑنے کا طریقہ سیکھنے میں دلچسپی رکھنے والوں کے لیے کئی وسائل پیش کرتا ہے جس میں [FISH NY نو آموزوں کے لیے تازہ پانی میں مچھلی پکڑنے کی گائیڈ](#) شامل ہے، جو ماہی گیری کی چھڑی میں کی جانے والی ہیرا پھیری سے لے کر مچھلی پکڑنے کے قواعد و ضوابط کو سمجھنے اور برفانی ماہی گیری میں دلچسپی رکھنے والوں کے لیے مددگار تجاویز تک ہر چیز کے بارے میں معلومات فراہم کرتی ہے۔ یہاں ایک ویڈیو سیریز بھی ہے جو نوآموز کی گائیڈ کی تکمیل کرتی ہے جو DEC کے [یوٹیوب چینل](#) پر موجود ہے۔ ماہی گیری کے سفر کی منصوبہ بندی کرتے وقت DEC کی [مچھلی پکڑنے کے مقامات کی ویب سائٹ](#) معلومات کا ایک قابل اعتماد ذریعہ ہیں۔ DEC نے حال ہی میں DEC کی آفیشل ایپ [HuntFishNY](#)، کے اندر ایک نیا فیچر جاری کیا ہے، جسے 'The Tackle Box' کہا جاتا ہے۔ اب، ماہی گیری کے ضوابط، کشتی رانی تک رسائی اور ذخیرہ کرنے کی معلومات سب کچھ ایک سمارٹ فون کی سہولت سے نقشہ پر مبنی ایک ہی انٹرفیس میں دستیاب ہیں۔

یہ سرد موسم، برفیلے پانی میں مچھلی پکڑنے کے زبردست مواقع پیدا کر رہا ہے، جس کے دوران نیویارک کے برفیلے پانی میں جن مچھلیوں کو شکار کا ہدف بنایا جا سکتا ہے ان میں مشہور انواع پیلی پرچ سمیت؛ شمالی پائیک؛ والیے؛ جھیل کی ٹراؤٹ؛ بھوری ٹراؤٹ؛ اٹلانٹک سالمن؛ اور سیاہ کریبی شامل ہیں۔ برفیلے پانی میں ماہی گیری میں دلچسپی رکھنے والوں کو ساحل چھوڑنے سے پہلے برف کی موٹائی کی جانچ کر لینی چاہیے۔ عام طور پر پیدل چل کر برف تک رسائی حاصل کرنے والے ماہی گیروں کے لیے چار انچ ٹھوس صاف برف محفوظ تصور کی جاتی ہے۔

تاہم، مختلف آبی ذرائع میں، حتیٰ کہ ایک ہی آبی ذریعے کے اندر بھی برف کی موٹائی مختلف ہو سکتی ہے، جس وجہ سے برف کی موٹائی کو یقینی بنانے کی ضرورت بڑھ جاتی ہے۔ ماہی گیروں کو خاص طور پر چلتے ہوئے پانی والے علاقوں اور کشتیوں کی گودیوں اور گھروں کے ارد گرد محتاط رہنا چاہیئے جہاں برف کو بننے سے روکنے کے لیے بیلرز نصب کئے جا سکتے ہیں۔ برف کی جانچ کرنے کے لیے مختلف جگہوں پر ایک برما یا اسپڈ بار آسانی سے استعمال کی جا سکتی ہے۔ اس کے علاوہ، حفاظت کے لیے خاندان کے کسی فرد یا دوست کے ساتھ بھی مچھلی پکڑنے کی حوصلہ افزائی کی جاتی ہے۔ مقامی بیٹ اور ٹیکل کی دکانیں بھی یہ بات معلوم کرنے کا ایک بہترین ذریعہ ہیں کہ محفوظ برف کہاں موجود ہے اور کون سے ماہی گیر مچھلی پکڑ رہے ہیں۔ سردیوں کے مہینوں میں مچھلی کی نمایاں انواع اور برف کی حفاظت سے متعلق تجاویز سمیت، برفیلے پانی میں مچھلی پکڑنے کے بارے میں مزید معلومات کے لیے، DEC کی [برفیلے پانی میں ماہی گیری کی ویب سائٹ](#) ملاحظہ کریں۔

مفت ماہی گیری کے دنوں کے علاوہ، DEC سے منظور شدہ مفت ماہی گیری کلینکس کے ذریعے "مچھلی پکڑنا سیکھنے" کے مواقع دستیاب ہیں۔ اس وقت کیا طے شدہ ہے اس کی فہرست کے لیے، ملاحظہ کریں [DEC کی ویب سائٹ](#)۔ سائٹ کو اپ ڈیٹ کیا جائے گا کیونکہ سال بھر اس میں نئے واقعات شامل کیے جاتے ہیں۔

مفت ماہی گیری کے دنوں کا پروگرام 1991 میں شروع کیا گیا تاکہ جو لوگ مچھلی نہیں پکڑ سکتے انہیں بلا قیمت اس فائدہ مند کھیل کو آزمانے کا موقع فراہم کیا جائے، لوگوں میں ایک نیا شوق متعارف کروایا جائے، اور ریاست نیویارک کا میٹھے پانی کی ماہی گیری کا ایک لائسنس خرید کر لوگوں کو اس کھیل کی حمایت کرنے کی ترغیب دی جائے۔

ماہی گیری کے مفت دن کے شرکاء کو یاد دلایا جاتا ہے کہ اگرچہ ماہی گیری کے مفت دنوں میں تازہ پانی میں ماہی گیری کے لائسنس کی شرط ختم کردی گئی ہے، تاہم ماہی گیری کے دیگر تمام ضوابط نافذ العمل ہیں۔ ماہی گیری کے مفت دنوں میں استثنائی صورت کے علاوہ، 16 سال یا اس سے زیادہ عمر کے ماہی گیروں کے پاس ماہی گیری کا ایک کارآمد لائسنس موجود ہونا ضروری ہے۔ لائسنس خریدنے کے بارے میں مزید معلومات کے لیے، [DEC کی ویب سائٹ](#) ملاحظہ کریں۔

###

اضافی خبر یہاں ملاحظہ کی جا سکتی ہے www.governor.ny.gov
ریاست نیو یارک | ایگزیکٹو چیمر | press.office@exec.ny.gov | 518.474.8418